

نقد و نظر

محمد ذکوان ندوی

رفقائے المور د کے نام

[زیر نظر تحریر اصلاً ایک خط پر مبنی ہے۔ اس کی عمومی اشاعت مطلوب نہیں تھی۔ تاہم حال میں اسے دیکھ کر رفقائے المور د، خصوصاً برادر محمد حسن الیاس (ایڈمک ڈائریکٹر غامدی سنٹر، امریکا) نے کھلے دل سے قدر افزائی کرتے ہوئے اصرار فرمایا کہ اسے ضرور شائع کیا جائے۔ لہذا اب بعد از نظر ثانی اسے رفقائے ناظرین کی خدمت میں پیش کیا جا رہا ہے۔

راقم مختلف مکاتب فکر، مدارس، اسکول و کالج اور متعدد نیشنل اور انٹرنیشنل، دونوں طرح کے اداروں اور افراد سے بہت قریبی طور پر وابستہ رہا ہے۔ تاہم، تجربات شاہد ہیں کہ ان تمام مذہبی اور غیر مذہبی اداروں کے درمیان ”المور د“ وہ واحد ادارہ ہے جو علمی تنقید کے معاملے میں اب تک ایک استثنائی ادارہ ثابت ہوا ہے۔ یہاں نہ صرف بشاشت کے ساتھ تنقید سننے، بلکہ اپنے خلاف باتوں کی اشاعت اور اس کی حوصلہ افزائی کا ایک استثنائی ماحول پایا جاتا ہے۔ چنانچہ اپنے نقطہ نظر پر اب تک کی گئی تمام علمی تنقیدات کو المور د نے خود باقاعدہ اپنے ذاتی ویب سائٹ پر شائع کر دیا ہے۔ دوسرے متعدد تجربات کے علاوہ، زیر نظر تحریر خود اس علمی اور اخلاقی طرز عمل کا ایک زندہ ثبوت ہے۔

زیر نظر خط دیکھنے کے بعد المور د کے تمام احباب نے نہ صرف اپنی پسندیدگی کا اظہار کیا، بلکہ اس پر نظر ثانی کر کے اسے ایک خط کے بجائے اب ایک مستقل تحریر کی صورت دینے کا مشورہ دیا تاکہ اس کی افادیت واضح ہو اور لوگ سنجیدگی کے ساتھ اس پر توجہ دے سکیں۔ چنانچہ پہلے اس کو علیٰ حالہ ماہنامہ اشراق، امریکا کے صوتی اور تحریری، دونوں ایڈیشن (مئی ۲۰۲۴ء) میں شائع کیا گیا۔ البتہ، اب مزید اضافہ و نظر ثانی کے بعد دوبارہ اس کو شائع کیا جا رہا ہے۔

یہ برتر علمی اور اخلاقی روایت المود کے محترم بانی اور مربی استاذ جاوید احمد غامدی نے مسلسل خود اپنے قول اور عمل سے قائم فرمائی ہے۔ یہ وہ عظیم عملی نمونہ ہے جسے لازماً ہمارے اداروں کو اختیار کرنا چاہیے۔ اس کے بغیر نہ کوئی منظم اور کارآمد ٹیم بن سکتی ہے، اور نہ مطلوب انداز میں کبھی ایک کامیاب ادارے کو چلایا جاسکتا ہے۔ جس ادارے میں خوں دل نوازی اور قدر دانی کا فقدان ہو اور جہاں کھلے ذہن کے ساتھ اپنے خلاف سننے اور اس کی حوصلہ افزائی کا یہ مطلوب ماحول نہ ہو، وہاں صرف مفاد پرستانہ مزاج اور فکری جمود پیدا ہوگا، نہ کہ علمی اور اخلاقی ارتقاء۔ اس نامطلوب صورت حال کے ذمہ دار دوسرے لوگ نہیں، بلکہ صرف اداروں کے ارباب حل و عقد ہیں۔ یہی لوگ خود شعوری یا غیر شعوری طور پر اپنے گرد اس قسم کا دہرا ماحول پیدا کرتے ہیں۔ یہ ایک حقیقت ہے کہ اچھی یا بری روایت ہمیشہ بڑے لوگ قائم کرتے ہیں، نہ کہ چھوٹے لوگ۔

محمد ذکوان ندوی]

استاذ گرامی جناب جاوید احمد غامدی کے ساتھ شعر و ادب، فلسفہ و شریعت، اسرار و معراج، حکمت و قانون، نکاح و طلاق، اصول و مبادی اور نظم کلام جیسے علمی موضوعات پر گفتگو بہت اہم اور قابل قدر ہے۔ ہم جیسے طلبہ کو چاہیے کہ وہ اسے گہرائی کے ساتھ سمجھیں اور فکر فرمائی پر مبنی اس عظیم علمی روایت سے بھرپور انداز میں استفادہ کریں۔ علم دین سے دل چسپی رکھنے والے افراد کے لیے ان مباحث کی تفہیم اور تحقیق کا کام، بلاشبہ ضروری ہے۔ فکری بصیرت اور علمی استعداد کی اس ضرورت سے ہرگز انکار نہیں کیا جاسکتا۔

تاہم، عالمی سطح کے پورے ایک ادارے اور اس کے تمام افراد کا مستقل طور پر صرف چند مخصوص موضوعات تک محدود ہو کر رہ جانا ہرگز کوئی صحت مند طرز عمل نہیں ہو سکتا۔ یہ صورت حال اکثر علمی اور ذہنی ارتقاء کے بجائے فکری جمود کا پیش خیمہ ثابت ہوتی ہے، کیونکہ یہ ایک نفسیاتی حقیقت ہے کہ جہاں سارے لوگ ایک ہی انداز میں سوچتے ہوں، وہاں عموماً جو کچھ ہوتا ہے، وہ ذہنی ارتقاء نہیں، بلکہ صرف فکری اور ذہنی جمود ہوا کرتا ہے:

When everyone thinks alike, no one thinks very much.

گروہی عصبیت اور تحجب سے اجتناب

اسی کے ساتھ، ہمارے لیے انتہائی حد تک ضروری ہے کہ ہم مسلسل اپنی اخلاقی روایت کے مطابق، اسی طرح اپنے آپ کو تمام تعصبات سے محفوظ رکھنے کی کوشش کریں۔ استاذ جاوید احمد غامدی نے ایک قرآنی لفظ

’رِجَس‘ (یونس ۱۰: ۱۰۰) کی وضاحت کرتے ہوئے ایک بار راقم سے فرمایا تھا کہ ’رِجَس‘ کی بہت سی قسمیں ہیں۔ چنانچہ تعصب بھی ’رِجَس‘ کی ایک قسم ہے۔ تعصب، علم کا ’رِجَس‘ ہے۔ تعصب حصول علم کے لیے نہ صرف ایک رکاوٹ ہے، بلکہ اس سے علم اپنی خالص اور بے آمیز صورت میں باقی نہیں رہتا۔ تعصب، علم کو آلودہ اور ذہن و فکر کو جامد بنا کر رکھ دیتا ہے۔

ایک زوال یافتہ قوم، بلاشبہ اکثر اپنے بڑے لوگوں کو نگل جاتی ہے۔ ایسے لوگوں کا نصف اول، عموماً افکار کا جنگل طے کرنے میں، اور نصف ثانی اس قوم کے درمیان پھیلے ہوئے بے معنی مسائل و مباحث کا دنگل لڑنے میں گزر جاتا ہے۔ تاہم فکری اور تجدیدی نوعیت کے کام کا عزم لے کر اٹھنے والے افراد کے لیے ضروری ہے کہ وہ انتخابی طریقہ (selective pattern) اختیار کریں تاکہ وقت اور توانائی کو متعین اہداف پر مرکوز رکھ کر مطلوب کام انجام دیا جاسکے۔

یہ ہمارا اخلاقی فریضہ ہے کہ ہم بہر صورت تہ دل سے اپنے اساتذہ کا احترام کریں۔ تاہم بہتر ہوگا کہ ان جلیل القدر علما اور اساتذہ کے لیے ہم ’قبلہ و امام‘ جیسے تقدیسی پس منظر رکھنے والے القاب کے بجائے ’استاد‘ اور ’معلم‘ جیسے معزز علمی الفاظ کا استعمال کریں۔ ہمیں اپنے درمیان القاب سازی کے اُس مبتدعانہ کلچر کو ہرگز فروغ نہیں دینا چاہیے جو صرف مابعد رسالت دور میں پیدا ہونے والا ایک عجمی ظاہر ہے۔ اس قسم کا ظاہرہ بدرتجّہ ان جلیل القدر علما اور اساتذہ کے لیے ’بے خطا‘ (infallible) اور ’برتر از زندگی‘ (larger-than-life) جیسے غلو آمیز تصورات کی افزائش کا سبب بنے گا، جو اخلاقی بلندی اور علمی ارتقاء، دونوں کے لیے قاتل کی حیثیت رکھتا ہے۔ اس طرح جمود، تفرقہ اور گروہ بندی کا وہ نامطلوب ظاہرہ پیدا ہوگا جسے قرآن میں سخت معیوب قرار دیا گیا ہے (الروم ۳۰: ۳۱-۳۲)۔

کام کا مطلوب معیار

المورد دینی موضوعات پر تحریر و تحقیق اور اُس کی نشر و اشاعت پر مبنی ایک علمی اور دعوتی ادارہ ہے۔ اس طرح کے اداروں سے وابستہ افراد کے لیے ضروری ہے کہ وہ ہمیشہ اس حقیقت کا زندہ استحضار رکھیں کہ صرف ایمان و اخلاق کی روح ہماری کامیابی اور ناکامی کا اصل معیار ہے۔

مجرد تحریر و تحقیق کرنا، خطابت کے جوہر دکھانا، صوتی اور بصری پروگرام بنانا، کتب اور رسائل کا کاغذی دفتر تیار کرنا اور مضامین نو کا انبار لگادینا ہرگز کوئی دینی عمل نہیں۔ مقبول دینی عمل (المائدہ ۵: ۲۷) وہی ہے جس میں

تقویٰ و اخلاص کا فرما ہو، جس سے خود آدمی کے اندر خوف خدا (المومنون ۲۳: ۶۰۔ الدھر ۷۶: ۱۰) کا جذبہ بیدار ہو اور اُس کی اپنی شخصیت کے اندر ربانیت (آل عمران ۳: ۷۹) اور تزکیہٴ نفس کا عمل جاری ہو سکے۔

ایمان و اخلاق کوئی الگ چیز نہیں، اس سے مراد وہی چیز ہے جسے قرآن میں بار بار ایمان اور عمل صالح کے الفاظ میں بیان کیا گیا ہے، یعنی خدا سے برتری ذات و صفات پر سچا یقین اور اسی یقین و اذعان کے مطابق، عملاً اپنی پوری زندگی کی تعمیر و تشکیل۔

اس حقیقت پر عمل پیرا ہوئے بغیر، تحریر و تحقیق کی حیثیت محض ایک ایسے سیکور کام کی ہوگی جس کی توفیق اس دنیا میں کبھی ایک غیر دینی شخص کو بھی مل جاتی ہے (وَإِنَّ اللَّهَ لَيُؤَيِّدُ هَذَا الَّذِينَ بِالرَّجُلِ الْفَاجِرِ۔ بخاری، رقم ۶۶۰۶۔ مسلم، رقم ۱۱۱)۔

اس طرح کا ایک کام اُس وقت تک دینی عمل کا مصداق اور تزکیہٴ نفس کا محرک نہیں بن سکتا، جب تک وہ ایمان و اخلاق کے تقاضوں کو بیدار اور اُس پر قائم کرنے کا ذریعہ ثابت نہ ہو۔

اس روح کے بغیر دعوت، تعلیم اور تحریر و تحقیق جیسے یہ تمام مظاہر صرف جبط اعمال (ہود ۱۱: ۱۶) کا مصداق بن کر رہ جائیں گے، خداوند ذوالجلال کے نزدیک اُن کی حیثیت ایک پرکاش کے برابر بھی نہیں ہو سکتی۔ اس اصل محرک کے بغیر عمل کی ابدی میزان میں ان بے روح سرگرمیوں اور سیاہ و بے نور لکیروں کا ہر گز نہ کوئی وزن و تاثر ہو سکتا ہے، اور نہ ہی یہ مظاہر رضائے الہی اور رحمت و بخشش کا سبب بن سکتے ہیں۔

اس کے برعکس، ایمان و اخلاق اور صدق و اخلاص کے ساتھ کیا جانے والا عمل تزکیہٴ نفس اور رضائے الہی کا ذریعہ ثابت ہو گا۔ یہی تزکیہ و اخلاص ہماری صفوں میں اتحاد پیدا کرنے اور ہر حال میں ہمیں ایک بنیاد پر موقوف (الصف ۶۱: ۴) کی طرح متحد ہو کر محض اللہ کی رضا، انسانیت کی بھلائی اور اُس کی ابدی فلاح و بہبود کے لیے تعلیم و دعوت اور علم و تحقیق کے مطلوب کاموں کا پاکیزہ اور طاقت ور حوصلہ عطا کرے گا۔

علم اور معلومات کا فرق

خدا کے دین میں، علم سے مراد مجرد تعلیم و دعوت، تحریر و تحقیق اور صرف معلومات کا دفتر ہرگز نہیں، بلکہ علم سے مراد ایمان و اخلاق کے تقاضوں کی تعمیل ہے۔ قرآن میں ایسے ہی لوگوں کو اہل علم اور اہل عقل (الزمر ۹: ۳۹) قرار دیا گیا ہے جو ایمان و اخلاق اور خشیت (فاطر ۳۵: ۲۸) کے ان اوصاف سے بہرہ ور ہوں۔

چنانچہ صرف انہی لوگوں کو اہل علم (القصص ۲۸: ۸۰) تسلیم کیا گیا ہے جو دنیوی زینت، شہرت و وجاہت،

مادی منفعت، زرو زمین کی بہتات، اور عہدہ و منصب جیسی عارضی چیزوں کے مقابلے میں، ہمیشہ ایمان، عمل صالح اور صدق و اخلاص جیسی ابدی چیزوں کو ترجیح دیں اور لوجہ اللہ، صبر و عزیمت کے ساتھ تا عمر اسی راستے پر گام زن رہنے کی جدوجہد جاری رکھیں۔

نئی پیش رفت کی ضرورت

موجودہ حالات میں ضرورت ہے کہ دیگر متعلق صلاحیتوں کے حامل افراد مروجہ اور مخصوص قسم کے نظریاتی موضوعات پر کام کے ساتھ ساتھ، انسانیت کو درپیش اُن دوسرے علمی، فکری اور عملی امور کو بھی اپنے کام اور تحقیق کا موضوع بنائیں جو اس عہد نو، خصوصاً مابعد کورونا (Post-Corona) دور میں پوری انسانیت کے سامنے مزید شدت کے ساتھ ابھر کر آگئے ہیں۔

مثلاً موجودہ زمانے میں خود دو اور بنیادی غذائی اشیاء میں پیدا کردہ عظیم فساد (GMOs) اور دیگر خلاف فطرت سرگرمیوں کی بنا پر ’تغییر خلق‘ (النساء: ۱۱۹) کا مہلک ترین چیلنج انسانیت کو درپیش ہے۔ اس کے ذریعے سے عملاً ہر سطح پر انسان کو غیر انسان بنائے جانے (dehumanization) کا عمل انتہائی تیزی کے ساتھ جاری ہے۔ یہی وجہ ہے کہ ٹرانس ہیومن ازم (trans-humanism) یا ماورائے انسانیت دور میں اب بار بار یہ کہا جا رہا ہے کہ بطور انسان غالباً یہ ہماری آخری صدی ہوگی۔

مشہور برطانوی سائنس دان اسٹیفن ہاکنگ (وفات: ۲۰۱۸ء) نے اس خطرے کا اظہار کرتے ہوئے کہا تھا کہ ’مشرقی ذہانت‘ کا یہ لاتناہی ارتقا خود انسانی نسل کے خاتمے کی قیمت پر ہوگا:

The development of full artificial intelligence could spell the end of the human race. [The Economic Times, March 14, 2018]

’تغییر خلق‘ کے ان نامطلوب فسادات کے نتیجے میں نہ صرف مہلک بیماری اور عدم تغذیہ کا ناقابل تلافی بحران پیدا ہو گیا ہے، بلکہ اس فساد کے ذریعے سے خود اُس جوہر فطرت اور روح آدمیت ہی کا خاتمہ کیا جا رہا ہے جو وحی اور رسالت کی اصل مخاطب ہے۔ لہذا ہمیں غور کرنا چاہیے کہ جب خود انسان انسان نہ رہے، اُس وقت کوئی ربانی دعوت کس طرح موثر ثابت ہو سکتی ہے؟ ایسی حالت میں، یہ سمجھنا مشکل نہیں کہ دوسرے مطلوب کاموں کے ساتھ، اس وقت ہمارا اولین ترجیحی کام کیا ہونا چاہیے۔

ایسی حالت میں، صرف بال و ناخن کے مسائل، تطہیر بدن کے احکام، ازدواجی عمل کے شرعی حدود، ڈاڑھی و

پردہ کے آداب اور خواجہ سراؤں کے حقوق جیسے مباحث کی مسلسل تکرار کے بجائے، ضرورت ہے کہ قرآنی رہنمائی کے تحت، انسانیت کو درپیش دوسرے بہت سے اہم علمی اور عملی مسائل کو اپنا موضوع بنایا جائے۔ مثلاً: صنفی انداز کی، ازدواجی بحران، سرمایہ دارانہ جبر و استحصال، ماحولیاتی آلودگی، موسمی تبدیلی، گلوبل وارمنگ، مسکرات اور منشیات کا سرطانی پھیلاؤ اور تمام بنیادی اشیاءے خور و نوش، حتیٰ کہ پانی اور ہوا جیسی عمومی اشیاء کو مہلک کثافت اور کیمیائی فساد سے بچا کر پاکیزہ اور صحت بخش بنانے کا عملی حل، موبائل ایڈکشن، سوشل میڈیا سانس، حقیقی دنیا کے بجائے مفروضہ دنیا (virtual world) کا چیلنج جس نے اصل معرکہ حیات سے کاٹ کر آج کے ”ترقی یافتہ“ آدمی کو غیر آدمی (dehumanised) بنا کر رکھ دیا ہے۔ اسی طرح حقیقی زندگی (real life) کے بجائے فرضی زندگی (reel life) کے عظیم بحران کا چیلنج، وغیرہ۔

کثیر لسانی اور کثیر الفنون صلاحیت کی ضرورت

اس کام کے لیے ضروری ہے کہ ہمارے نوجوان اپنے اندر باقاعدہ طور پر کثیر لسانی اور کثیر الفنون صلاحیت (multilingual & multidisciplinary efficiency) پیدا کریں۔ مثلاً قدیم مذہبی صحائف کی اصل زبانوں میں لکھنے، پڑھنے اور بولنے میں سے، کسی ایک یا تمام سطحوں کی صلاحیت پیدا کی جائے — عبرانی، ارامی، یونانی اور سنسکرت، وغیرہ؛ نیز عربی و فارسی کے ساتھ جرمن، ترکی، لاطینی، فرانسیسی اور انگریزی، وغیرہ۔ اس سے اُن کا ذہنی افق مزید وسیع ہوگا اور وہ زیادہ گہرائی کے ساتھ متعدد فکری ابعاد اور مختلف علمی جہات سے واقعات کا بھرپور تجزیہ کر سکیں گے۔ اس ضروری استعداد کے بغیر اس زمانے میں، صرف مروجہ قسم کے محدود ذہنی اور علمی پس منظر کے ساتھ تجدید و احیائے اسلام کا نازک کام مطلوب صورت میں انجام نہیں دیا جاسکتا۔

ان ضروری ”آلات“ کے بغیر نہ تاریخ کی عمیق برماکاری (deep drilling) کا وہ عمل ممکن ہے جو اصل حقائق کو بے نقاب کر سکے، اور نہ چودہ صدیوں پر محیط عظیم فکری اور علمی بلبے کے نیچے دفن بہت سے خزانے و باقیات تک رسائی ممکن نظر آتی ہے۔ اس معاملے کی اہمیت کا شعور اگر بیدار ہو جائے تو اچھا ذہن اور قوت حافظہ رکھنے والے طلبہ کے اندر اس قسم کی کثیر لسانی اور کثیر الفنون صلاحیت پیدا کرنا کوئی مستبعد شے نہیں۔ غالباً اسی طرح کے بہت سے خزانوں کو دیکھ کر اقبال نے ایک صدی قبل یہ صدالگائی تھی:

مگر وہ علم کے موتی، کتابیں اپنے آبا کی

جو دیکھیں اُن کو یورپ میں تو دل ہوتا ہے، سپارہ

المورد کی استثنائی نوعیت

الحمد للہ، اب تک المورد کے تحت کئی اسلامی موضوعات پر اہم ترین علمی اور تحقیقی کام کیا جا چکا ہے۔ اس کام کو اگر ایک لفظ میں بیان کیا جائے تو وہ ہو گا کتاب و سنت۔ مرکزی تصور دین کے احیاء و تجدید کی عالمانہ جدوجہد۔ تاہم، اب اسی کے ساتھ ’لائف کوچنگ‘ (Life Coaching) کے اہم ترین عصری اور انسانی موضوعات پر بھی المورد کے احباب: جناب معز امجد، جواد احمد غامدی اور ڈاکٹر شہزاد سلیم جیسے سنجیدہ اور علم دوست افراد کے ذریعے سے انتہائی قابل قدر کام انجام پا رہا ہے۔

میرے علم کے مطابق، المورد اپنے فکر و مقاصد کے اعتبار سے، معروف معنوں میں نہ محض ایک روایتی قسم کا ادارہ ہے اور نہ اُس کے سنجیدہ اور ذی علم و صاحب فکر احباب میری طرح صرف مدرسے کے فارغ التحصیل ایک مولوی۔ المورد اپنے نظم و معیار، برتر اخلاقیات، ذوق جمال، اعلیٰ ادبی مذاق، علمی اور فکری وسعت، اور رفقاءے کار کے جدید عصری اور اسلامی، دونوں پس منظر رکھنے کی بنا پر شاید دوسرے بہت سے اداروں کی بہ نسبت زیادہ اس پوزیشن میں ہے کہ وہ اپنے پیش نظر دوسرے اہم مقاصد کی تکمیل کے ساتھ ساتھ، وقت کے حقیقی اور زندہ مسائل کو زیادہ بہتر طور پر ایڈریس کرے۔ اس طرح المورد کے لیے یہ ممکن ہو گا کہ وہ استاذ جاوید احمد غامدی کے اس عظیم خواب کی تعبیر بن سکے:

اس زمانے کو بھی دیں اور زمانہ کوئی

پھر اٹھیں، ولولہ علم و ہنر تازہ کریں!

بعض مرتبہ عالمی پلیٹ فارم پر روایتی اور فرسودہ وغیرہ متعلق قسم کے مباحث اور لا حاصل فی قیل و قال کی تکرار مسلسل دیکھ کر اکثر یہ خیال آتا ہے کہ جن چیزوں پر فراہی سے لے کر غامدی تک کے جلیل القدر اہل علم مسلسل لکھتے اور بولتے رہے ہیں، جدید بحرانی حالات میں بھی اُنھی مباحث پر اکتفا کر کے صرف چند مخصوص موضوعات پر بحث و تمحیص شاید اپنے وقت اور توانائی کا زیادہ بہتر استعمال نہیں۔ تاریخ کا فیصلہ ہرگز ہمارے متعلق وہ نہیں ہونا چاہیے جسے اقبال نے ان الفاظ میں بیان کیا تھا:

کر سکتے تھے جو اپنے زمانے کی امامت

وہ کہنے دماغ اپنے زمانے کے ہیں بیرو!

ہمیں شعوری طور پر اس ابدی حقیقت سے باخبر رہنا چاہیے کہ ہمارا کام ابھی ختم نہیں ہوا۔ ابھی بہت سے پتھر الٹنا، بہت سی وادیاں طے کرنا اور بہت سی اُن دیواروں کا انہدام باقی ہے جو خدا اور اُس کے بندوں کے درمیان ایک مقدس 'ابدی چٹان' بن کر مسلسل طور پر حائل ہیں:

گماں مبر کہ بہ پایاں رسید کارِ مغاں
ہزار بادۂ ناخوردہ، درِ رگِ تاک است!

اس صورت حال کو دیکھ کر بسا اوقات دل چاہتا ہے کہ اس قسم کے مخلص اور باصلاحیت احباب سے اقبال کی زبان میں، غالب کے ان معذرت خواہانہ اشعار کے ساتھ، عرض کیا جائے کہ:
میں جو گستاخ ہوں، آئین غزل خوانی میں
یہ بھی تیرا ہی کرم، ذوق فزا ہوتا ہے
رکھو غالب، مجھے اس تلخ نوائی میں معاف
آج کچھ درد مرے دل میں سوا ہوتا ہے!

شاعر حقیقت علامہ اقبال کی یہ نوائے سروش ذیل میں ملاحظہ فرمائیں:
اے اہل نظر، ذوقِ نظر خوب ہے، لیکن
جو شے کی حقیقت کو نہ دیکھے، وہ نظر کیا!
بے معجزہ دنیا میں ابھرتی نہیں قویں
جو ضربِ کلیسی نہیں رکھتا، وہ ہنر کیا!؟
آتی ہے دمِ صبح صدا عرش بریں سے
کھویا گیا کس طرح ترا جوہرِ ادراک!
کس طرح ہوا کند ترا نشترِ تحقیق
ہوتے نہیں کیوں تجھ سے ستاروں کے جگر چاک!
باقی نہ رہی تیری وہ آئینہ ضمیری
اے کشتہ سلطانی و ملائی و پیری!

مروجہ روایات کی حمالی

واقعات کا گہرا اور بے لاگ تجزیہ بتاتا ہے کہ خلافت راشدہ کے بعد اٹھنے والے بہت سے عظیم مرتبہ اکابر ائمہ فن و اصول سے لے کر تادم تحریر، ہمارے اکثر افراد صرف مروجہ فنی، فقہی، کلامی، اصولی، اکتشافی اور رہبانی دنیا کے صحرانورد اور 'قرون مشہود لہا بالخیر' کے بعد جاری تکلیف (conditioning) کے تحت قائم اجماع و توازن کے اس عظیم فکری اور مذہبی پشتارہ کی بے لوث 'حمالی' (الجمہ ۶۲: ۵) پر مامور رہے ہیں جس کے بیش تر حصے کو اللہ اور رسول کا استناد حاصل نہیں۔ جو شخص یا گروہ تاریخ کی حمالی کے اس بوجھ اور بصیرت کش تکلیف کی اس سیاہ دھند سے آزاد ہو کر روشن ضمیری اور بلند نظری کے ساتھ سوچنے کا حوصلہ رکھتا ہو، تاریخ کی امامت اب اسی کا مقدر ہوگی:

ہے وہی تیرے زمانے کا امام برحق
جو تجھے حاضر و موجود سے بیزار کرے!
موت کے آنے میں تجھ کو دکھا کر رخ دوست
زندگی تیرے لیے اور بھی دشوار کرے!

تاریخ کا گہرا مطالعہ بتاتا ہے کہ ہمارے درمیان عام، متداول اور رائج اخباری روایت پر مبنی اس پشتارے کا تانا بانا اکثر قرآنی اور نبوی منہاج کے بجائے 'لتتبعن سنن من کان قبلکم...' (بخاری، رقم ۳۴۵۴۔ مسلم، رقم ۲۶۶۹) اور 'لیأتین علی أمتی، ما أتى علی بنی اسرائیل، حذو النعل بالنعل...' (ترمذی، رقم ۲۶۴۱۔ متدرک حاکم، رقم ۴۴۴) جیسی عظیم پیغمبرانہ اور چشم کشا پیشین گوئی کے مطابق، قدیم مذہبی 'تہوید، تنصیر اور تمجیس' (... فأبواه یهودانہ، أو ینصرانہ، أو یمجسانہ۔ بخاری، رقم ۱۳۸۵) پر قائم رہا ہے۔

چنانچہ اس 'دین غریب' (إن هذا الدین بدأ غریباً، وسعود غریباً کما بدأ۔ تخریج العواصم والقواصم، شعیب الأرنؤوط ۳۰۹/۷۔ مسلم، رقم ۱۴۵) کا حال یہ ہے کہ اس کا بڑا حصہ قرآنی اور نبوی فقہ اور ایمان و حکمت سے زیادہ، اسی مذکورہ مذہبی پشتارہ سے مستفاد اور انھی کھولے اور کم عیار جوہرات سے مالا مال ہے۔ یہی وجہ ہے کہ اس خرمن مستعار کی خاکستر میں اکثر نبوی فقہ و تفقہ (التوبہ ۹: ۱۲۲)، ایمان و اخلاق اور معرفت حق (المائدہ ۵: ۸۳) کے سوا، اور سب کچھ پایا جاتا ہے (فیہ کل شیء إلا الفقه

والایمان)۔

ہمارے اکثر متعربین و متغربین اور قدیم و جدید جامعات کے فارغین، اسی زنداں کے اسیر اور اسی مابعد عہد رسالت تکلیف (Post- Prophetic Conditioning) پر قائم اُس شاکلے کی تقلید محض پر مجبور دکھائی دیتے ہیں جسے 'خلافت علیٰ منہاج النبوءہ' (۶۳۲ء-۶۶۱ء) کے بعد 'دین فطرت' اور 'دین سماحت' (بعثت بالحنیفیۃ السمحة) کی جگہ 'اصر و اغلال' (الاعراف ۷: ۱۵۷) پر مبنی ایک نئے احباری اور رہبانی 'مذہب' کے طور پر رائج کیا گیا۔ اقبال نے درست طور پر کہا تھا:

سب اپنے بنائے ہوئے زنداں میں ہیں مجبوس
خاور کے ثوابت ہوں کہ افرنگ کے سیار
پیران کلیسا ہوں کہ شیخان حرم ہوں
نے جدت گفتار ہے، نے جدت کردار

یہ اسی عظیم فساد کا نتیجہ تھا کہ علمائے حق گم نام، مطعون اور اکثر غیر موثر رہے اور ہمارے درمیان اصل فیصلہ کن عامل و بنیاد کی حیثیت خاتم النبیین صلی اللہ علیہ وسلم کے بجائے عملاً صرف 'مذہبی' قیادت کو حاصل ہو گئی، اور 'کتاب و سنت' دونوں بالآخر انھی کی تائید و تصویب پر منحصر ہو کر رہ گئے۔

چنانچہ عملاً یہ ہوا کہ مقتدیٰ اور میزان و فرقان کا وہ مقام جو صرف اللہ اور رسول کے لیے مخصوص تھا، وہ 'مذہبی علمائے اصول' کو عطا کر دیا گیا۔ دین اللہ میں اس فساد کا نتیجہ یہ ہوا کہ اصل 'قاعدہ' (کتاب و سنت) میں تحریف کا یہ عمل اس معاملے میں گویا اُس بدنام زمانہ 'القاعدہ' کے ہم معنی بن گیا جو عملاً ایک ایسی فکری دہشت گردی ثابت ہوا جس کے نتیجے میں آزادانہ تحقیق کا دروازہ بند ہو گیا۔ چنانچہ اس بحرانی صورت حال نے دین اللہ کے پورے ڈھانچے کو عملاً ڈانٹا مٹ کر رکھ دیا۔

ظاہر ہے کہ جس نظام فکر میں نبی آخر الزماں صلی اللہ علیہ وسلم کے بجائے 'احبار اور رہبان' (التوبہ ۹: ۳۱) دین اللہ کے لیے میزان اور فرقان بن کر 'شارع اسلام' کے منصب پر فائز کر دیے جائیں تو پھر اس زمین و آسمان کے نیچے اس سے بڑا فساد اور کیا ہو سکتا ہے: 'وَمَنْ أَظْلَمُ مِمَّنِ افْتَرَىٰ عَلَى اللَّهِ كَذِبًا أَوْ كَذَّبَ بِالْحَقِّ لَمَّا جَاءَهُ'؟ (العنکبوت ۲۹: ۶۸)۔

چنانچہ شعوری یا غیر شعوری طور پر یہ حال ہوا کہ ہمارے اکثر ارباب علم باجوبہ و دستار اسی مابعد رسالت چھیڑے

ہوئے ساز پر رقص کناں، اسی کے صغریٰ و کبریٰ کی تنقیح اور اسی کے متعین کردہ منہج و خطوط کی بنیاد پر انتہائی سنجیدگی اور اخلاص کے ساتھ داد تحقیق دینے میں شب و روز مصروف رہے۔ تاہم اس کے باوجود انسانیت عامہ اور ملت اسلامیہ کا قافلہ دن بدن ’ہڈی‘ (البقرہ ۲: ۱۲۰) و صلاح کے بجائے ’ہوئی‘ (القصص ۲۸: ۵۰) و فساد کی طرف بڑھتا رہا اور اس طرح، بالفاظ قرآن، عملاً یہ ہوا کہ ’اصلاح‘ (البقرہ ۲: ۱۱) کے بجائے گویا صرف ’فی سبیل اللہ فساد‘ (البقرہ ۲: ۱۲) کا رول ہمارا مقدر بن کر رہ گیا۔

یہ تاریخ کا عجیب المیہ ہے کہ اب ہمارے اکثر ادارے اپنے مخصوص خول میں بند ہو کر عملاً صرف ایک قیمتی دارالاشاعت اور ایسے دارالترجم بن چکے ہیں، جہاں سے شائع ہونے والے لٹریچر کا بڑا حصہ، اپنی تمام تر افادیت کے باوجود، اصل علمی اور فکری سوالات کا جواب، انسانیت کے زخم کا مرہم، اُس کے درد کا درماں اور اُس کو درپیش مسائل کے حل و ادراک سے یکسر خالی نظر آتا ہے۔

چنانچہ اب یہاں ایسے لکھنے اور بولنے والوں کی کثرت ہے کہ ”ابن مریم“ کے مقام پر فائز ہونے اور مسیحائی کا مقدس لبادہ اوڑھ لینے کے باوجود اُن کے پاس انسانیت کے درد کی کوئی دوا نہیں۔ مرزا اسد اللہ خاں غالب نے شاید ایسے ہی کسی موقع پر کہا تھا:

ابن مریم ہوا کرے کوئی
میرے دکھ کی دوا کرے کوئی
شرع و آئین پر مدار سہی
ایسے قاتل کا کیا کرے کوئی

چنانچہ ہمارے درمیان اب عملاً ایسی سرگرمیاں جاری ہیں جو محض قومی اور زوال یافتہ و بے روح مذہبی فکر و مراسم کی نمائندہ ہیں۔ ان میں سے اکثر سرگرمیاں نہ انسان رخی (human-oriented) ہیں اور نہ ان میں انسانیت عامہ کی بھلائی اور اُس کی فلاح کا کوئی سنجیدہ اور واقعی پروگرام نظر آتا ہے۔

خلاصہ کلام

اب حالات کا تقاضا اور وقت کی پکار یہی ہے کہ نبی امی علیہ السلام کے سچے امتیوں میں ایسے خالص اور مخلص امین (مابعد رسالت تکلیف سے خالی افراد) اُٹھیں جو اس خرمن مستعار کی خاکستر سے ایک نئی دنیا پیدا کریں،

جو بے حسی اور مبتدعانہ روایت پرستی کا یہ طلسم توڑ کر دنیا کو علم، زندگی اور محبت کا تحفہ دے سکیں، جو اس 'عالم ایجاد' میں 'صاحب ایجاد' بن کر کتاب و حکمت، عقل و فطرت اور پیغمبرانہ ہدایات پر مبنی 'علم و ایمان' (الروم ۳۰: ۵۶) اور 'ربانیت و حسن اخلاق' (بنی اسرائیل ۱۷: ۲۳-۳۹) کی وہ عالم گیر دعوت، صدائے لاہوتی اور وہ 'نغمہ جبرئیل' آشوب، بلند کر سکیں جو صدیوں سے جاری اس احباری تقدس اور اس فکری جمود کے لیے ایک 'ضرب کلیم' ثابت ہو اور جس سے عالم افکار میں ایک ایسا زلزلہ برپا ہو جس کا آج شاید زمین و آسمان کو سب سے زیادہ انتظار ہے۔ یہ علمی، ایمانی، اخلاقی اور ربانی زلزلہ گویا صور اسرافیل سے پہلے ایک عظیم فکری بھونچال کے ہم معنی ہوگا:

دنیا کو ہے، اُس مہدی* برحق کی ضرورت

ہو جس کی نگہ زلزلہ عالم افکار!

اس سمع خراشی اور طویل جگر کاوی کے بعد اب آپ کا یہ ظلم و جہول دوست حافظ شیرازی (وفات: ۱۳۹۰ء) کے اس شعر کے ساتھ آپ سے اجازت چاہتا ہے:

بال بگشا و صغیر از شجر طوبی زن

حیف باشد چو تو مرغی کہ اسیر نفسی!

(لکھنؤ، ۱۵ ستمبر ۲۰۲۰ء، نظر ثانی: اپریل ۲۰۲۲ء)



* یہاں 'مہدی' کا لفظ معروف اصطلاحی مفہوم میں نہیں، بلکہ یہ اپنے وسیع تر معنوں میں ایک تبلیغ ادبی تبلیغ کی حیثیت سے استعمال کیا گیا ہے، یعنی مابعد رسالت تکلیف سے خالی انسان۔